

## ۲

مکان سر منزلہ۔ اوپر سے نیچے تک کمرے ہی کمرے مگر ایسے کہ باشت سے ناپ لو۔  
صحن برائے نام کہ اوپر سے دیکھو تو لگے کہ اندھیرے کنوئیں میں جھانک رہے ہیں۔ بوجان  
نے فوراً بوجھ لیا کہ متروکہ مکان ہے۔

”ہندوؤں کے چھوڑے ہوئے گھروں کی لوگوں نے الاٹمنٹیں کرائیں اور کتنے تھے  
کہ تمہارے الاٹمنٹوں ولاٹمنٹوں کے الجھڑے ہی میں نہیں پڑے۔ قبضے کر کر کے بیٹھ گئے  
مگر ہمارے بیٹے کے دماغ میں تو ایسی ریشی گھسی ہوئی تھی کہ اس نے پروا ہی نہیں کی۔  
متروکہ مکان میں رہنے والا ایسا کونسا ہے جو کرایہ ادا کرتا ہے۔ بس ایک ہم ہی دینا سے  
نرالے ہیں“

مگر جب بوجان نے اڈوس پڑوس میں یہ نقشہ دیکھا کہ ایک ایک متروکہ گھر میں تین  
تین چار چار مہاجر خاندان ٹھنٹے ہوئے ہیں تو انہیں اس کے مقابلہ میں کرایہ دار بن کر  
رہنے ہی میں عافیت نظر آنے لگی۔ بس پھر انہیں اس مکان سے ایک ہی شکایت باقی  
رہ گئی کہ فارغ ہونے کے لئے انہیں اوپر تیسری منزل پر جانا پڑتا تھا روز صبح کو جب وہ  
خالی لوٹنے کے ساتھ آہستہ آہستہ سیڑھیاں اتر کر نیچے آتیں تو بڑبڑاتیں ”بخت ماروں پہ  
یہ کیا خدا کی ستوار تھی کہ کھڑیاں آسمان پہ جا کے بنائیں“ مگر اس مکان میں اچھے پہلوا نہوں نے  
اتنے دریافت کر لئے تھے کہ یہ شکایت ان کے نیچے دب کر رہ گئی۔ یہ کیا کم بڑا فائدہ تھا کہ

پانچوں وقت اذان کی آواز گھر بیٹھے سنائی دیتی اور یوں نماز کے وقت کا پتہ چل جاتا۔ پھر قصائی کی دکان کتنی قریب تھی اور قصائی بھی کتنا اچھا تھا کہ خود ہی اچھی بوٹی والا گوشت بنا کر گھر پہ دے جاتا۔

مگر ایک روز یوں ہوا کہ ایک ٹیکسی دروازے پر آکر رُک کر ایک ادھیڑ عمر عورت برسرِ سڑک بیٹھ گئی۔ پتہ ہی پتہ بند ہی اس سے اتر کر ایک بچی کو انگلی پکڑائے اندر آئی۔ ”میاں را گھر دیکھنا ہے“

بوجان نے ناخوشگوار سے جواب دیا کہ ”بی بی تمہیں کسی نے غلط بتایا ہے۔ ہر تو ابھی اس گھر کو نہیں چھوڑ رہے۔“

”نہیں میاں، تم جگ جگ اس گھر میں رہو۔ ہمارا اب اس پر کیا ادھیکار ہے۔ میں تو اپنی لالی کو دکھانے لائی تھی۔ بورڈ دکھلا تو میری موسیٰ کے پُتر نے آکے کہا کہ دیدی میں میچ دیکھنے تیرے لیے جا رہا ہوں۔ میں نے کہا کہ لالہ مجھے بھی لے چل۔ میں بھی اپنا گھر دیکھ لوں گی۔ لالی کو بھی دکھا لاؤں گی۔ دیکھ تو لے کہ میں نے اُسے کہاں جانا تھا۔“

بوجان نے حیرت سے اُسے سر سے پیر تک دیکھا۔ پھر گھر کا ایک ایک کونہ سے دکھایا۔ ”بی بی، اپنے سے پہلے کی تو میں بات کرتی نہیں۔ مگر جب سے میں آئی ہوں میں نے تمہارے گھر کو بہت منہال کے رکھا ہے۔ ہر برسات کے بعد صفیدی کراتی ہوں۔ ذرا کوئی کونہ بھڑ جائے فوراً راج مزدور کو بلا کے مرمت کراتی ہوں۔“

اُسے والی بی بی نے گھر کا تفصیل سے جائزہ لیا اور گھر کی صفائی ستھرائی دیکھ کر تشکر آمیز نظروں سے بوجان کو دیکھا۔ پھر ایک کوٹھری جیسے کمرے میں لے جا کر بچی کو کھڑا کر دیا ”لالی، یاں پہ تیری نال گڑھی ہے۔“ بس یہ کہتے کہتے اس کی آنکھ بھر آئی۔ بچی کی انگلی پکڑ پلو سے آنکھ پونچھتی فوراً ہی باہر نکل آئی۔

”بی بی بیٹھو۔ چائے پی کے جاؤ۔“



”ناتیا۔ اپنا ٹھپا دیکھنا تھا وہ دیکھ لیا۔ تم راضی خوشی رہو“

یہ جادہ جا۔

بوجان کئی دن چُپ چُپ رہیں۔ بھر لو لیں۔ ”بیٹے، کوئی اور گھر تلاش کرو“  
میں نے بوجان کو حیرت سے دیکھا۔ ”کیوں۔ اس گھر میں کیا خرابی پیدا ہو گئی؟“  
”خرابی ہو یا نہ ہو۔ میں اب اس گھر میں نہیں رہوں گی“

”وجہ؟“

”مجھے شک آوے ہے کہ اور اب کے جو گھر کرائے پر لودہ متروکہ نہ ہو“

”وہ کیوں؟“

”میرے لالے میں کچھ سوچ ہی کے کہہ رہی ہوں۔ کسی غریب کی آہ لینی اچھی بات

تو نہیں ہے“

بوجان اکھڑیں سو اکھڑیں۔ مجھے اتنا اکتا کایا کہ میں آخر کو نہ چ ہو گیا۔ بھاگ دوڑ کر کے ایک دوسرا مکان کرائے پر لیا اور متروکہ مکان کو سلام کیا۔

”اس ڈوبے مولوی کو کیا ہو گیا ہے۔ نہ خود سوتا ہے نہ محلے والوں کو سونے

دیتا ہے“

بوجان کو آہستہ آہستہ احساس ہوا کہ مسجد کی ہمسائیگی جس کی وجہ سے انہیں یہ مکان اتنا پسند آیا تھا کیا معنی رکھتی ہے۔ مگر انہیں تعجب اس پر تھا کہ بیٹے دنوں میں تو مسجد کی ہمسائیگی گھر کے لئے رحمت کا سایہ بن جاتی تھی اور اس ہمسائیگی سے ایک طائیت قلب حاصل ہوتی تھی۔ اب ایسا کیوں نہیں تھا۔ میری سمجھ میں تو بات آتی تھی۔

اس زمانے میں مسجدوں میں وعظ کم اور عبادت زیادہ ہوتی تھی۔ پھر اس زمانے میں لاؤڈ سپیکر کا بھی توجہ نہیں تھا۔

”اللہ بخشنے مولوی سبحانی ہماری مسجد میں اذان دیا کرتے تھے۔“ بوجان کو چراغ حویلی کی ہمسایہ مسجد یاد آگئی۔ کیسا سخن تھا ان کی آواز میں۔ جو نماز سے بدرجہا ہوتا۔ وہ بھی ان کی اذان سن لیتا تو مسجد کی طرف کھینچا چلا آیا اور کتنی اونچی آواز تھی ان کی۔ صبح کی ان کی اذان تو اس پاس کے گاؤں تک پہنچتی تھی۔“

”بوجان، وہ تو پھر لاؤڈ سپیکر کا کمال ہو گا۔“

”اے خاک پرے تمہارے لاؤڈ سپیکر پر۔ ہماری مسجد میں یہ تمہارا نام جھام نہیں تھا۔ مولوی سبحانی تو اسے شیطانی آلہ کہتے تھے۔ کسی نے ایک دفعہ اس کا نام ان کے سامنے لے دیا تھا۔ غصے سے کانپنے لگے۔ بولے یہ شیطانی آلہ مسجد میں آیا تو میں اذان دینی بند کر دوں گا۔“

مگر اس حملہ میں تو اس شیطانی آلہ کو کچھ زیادہ ہی رسوخ حاصل تھا۔ آٹے دن یہاں شامیانے تہتے رہتے۔ آج فلاں کی شادی ہے۔ کل دھماکے کے خشتے ہیں اور شامیانے اس طرح تننا کہ گلی بند ہو جاتی۔ شامیانے کے ساتھ لاؤڈ سپیکر کہ اس زور پر فلمی گانوں کے ریکارڈ اتنا شور کرتے کہ بوجان عشا کی نماز کی خاطر کمرے کے دروازے کھڑکیاں سب بند کر لیتیں۔ کس مشکل سے نماز ختم کرتیں۔ کتنی مرتبہ تسبیح پھرتے پھرتے گر بڑا جاتیں۔ جانا پلٹیٹے ہوئے بڑبڑاتیں کہ کبھتوں نے نماز پڑھنی دو بھر کر دی۔

بوجان تو بیزار تھیں ہی، میں بھی جلدی اس حملہ سے بیزار ہو گیا۔ یہاں سے بھاگنے کے جتن کرنے لگا۔ اب مکانوں کے کرائے اچھے خاصے بڑھ گئے تھے مگر میں نے دل میں کہا کہ زیادہ کرایہ دینا منظور ہے۔ اس حملہ میں رہنا منظور نہیں۔

مگر جو مکان زیادہ کرائے پر لیا وہ نوؤ علی نور تھا۔ جس گلی میں یہ مکان تھا اس کا



نقشہ عجب تھا۔ گلی کا گٹر مستقل اُبٹا رہتا۔ کتنی دفعہ اس کی صفائی کرائی۔ مگر ہر دفعہ یہی ہوا کہ چار چھ دن درست رہا۔ اس کے بعد پھر اُبلنے لگا۔ کبھی کبھی اتنا اُبٹتا کہ گلی میں ایک اچھی خاصی تلیا بن جاتی۔ تعفن اس پر مستزاد۔ ایک تعفن گٹر سے اُبلتے پانی کا، ایک تعفن کوڑے کے اس انبار کا جو پھیلتا بھی جا رہا تھا۔ بلند بھی ہوتا جا رہا تھا۔ کارپوریشن کی کوڑا گاڑی ہمارے یہاں وارد ہونے سے پہلے کبھی آئی ہو تو آئی ہو، ہمارے آنے کے بعد تو وہ یہاں کبھی آتے دیکھی نہیں گئی۔

سونے پر سہاگہ پڑوسن کے بچے کہ سویرے سویرے اس حال میں کہ آگ ابھی کھلا ہے پچھا بھی کھلا ہے۔ گھر سے نکل کر نالی پر قطار بنا کر بیٹھ جاتے۔ پھر ایک بچہ اس یکسانیت سے شاید بور ہو گیا یا شاید انفرادی حیثیت حاصل کرنے کے شوق میں پلٹن سے ٹوٹ کر اس نے ہمارے دروازے کے عین سامنے نالی پر بیٹھنا شروع کر دیا۔ بوجان نے ایک دن دیکھا ضبط کیا۔ دوسرے دن دیکھا ضبط کیا۔ جب دیکھا کہ یہ تو روز کا معمول بن گیا تو ضبط کا یا ر نہ رہا۔ پڑوسن کو دروازے پر کھڑا دیکھا تو باتیں شروع کر دیں۔ کوئی یہاں کی بات کوئی وہاں کی بات۔ آخر کسی قدر تامل کے بعد حرف شکایت زبان پر لائیں مگر اس طرح کہ اچھی خاصی لپیلا پوتی بھی کر دی۔ اُسے کوئی جان کر تھوڑا ہی کرتے ہیں۔ آخر بچے ہی تو ہیں۔ اس عمر میں آگے پیچھے کا ہوش نہیں ہوتا۔

پڑوسن نے بھی اپنی طرف سے بہت ضبط سے کام لیا۔ بچہ میں اک فدا دہی پیدا ہوئی۔ بولی ”اے میا میرے بچے ایسے نہیں ہیں کہ تیری میری نالی میں گتے موتے پھریں۔ کوئی اور ہو گا۔ محلہ میں آخر اور بچے بھی تو ہیں۔“

پڑوسن نے اس وقت تو اتنا ہی جواب دیا۔ مگر اسی دن دوپہر کو وہ سامنے کے گھر کی کھر کی سے جھانکتی بی بی سے مخاطب تھی اور غصے میں بھری بلند آواز میں

کہہ رہی تھی: بھلا میرے بچوں نے محلہ والوں کا کیا بگاڑا ہے کہ وہ ہاتھ دھو کے ان کے پیچھے پڑ گئے ہیں۔ مگر کوئی یہ نہ سمجھے کہ میں غریب ہوں تو کسی سے دب جاؤں گی۔ کسی نے میرے بچوں کو ٹیڑھی آنکھ سے دیکھا تو اس آنکھ میں تھکے جھونک دوں گی۔ ان حالات میں ہمارا اس کو پنے میں بسیرا کتنے دن رہ سکتا تھا۔

”ان کج بخت گلیوں سے تو چھٹکارا ملا“ بوجان نے نے مگر کے گرد و پیش کو دیکھ کر اطمینان کا لمبا سانس لیا۔

یہ مکان لب سڑک تھا۔ سو گلیوں والی مصیبتیں یہاں نہیں تھیں۔ پر دوس بچوں کچوں والا نہیں تھا۔ دائیں تو ایک چھوٹی موٹی کوٹھی تھی۔ کم از کم فاصلہ سے تو کوٹھی ہی کا تاثر دیتی تھی۔ بائیں ایک ورکشاپ تھی۔ جس میں چند رکشائیں چند سکوتر مرمت کے لئے کھڑے رہتے تھے۔ اسی مرمت میں ایسا مرحلہ بھی آجاتا کہ مستری رکشا کو آن کر کے چھوڑ دیتا۔ اس وقت کتنا شور ہوتا اور بیچ بیچ میں پٹانے سے چھوٹے کبھی کبھی یہ عمل لمبا ہو جاتا۔ لگتا کہ مستری رکشا کو آن کر کے بھول گیا ہے۔ بس اس وقت بوجان تھوڑی پریشان ہوتیں۔ جب رکشا رکنے میں نہ آتی تو بالآخر تریپ اٹھتیں۔ ارے اس نحوست مارے مستری سے کہو کہ کیوں تو ہمارے کانوں کا دشمن ہو گیا ہے۔ تیرے کان کے پردے تو پھٹ گئے۔ مگر ہمارے تو ابھی سلامت ہیں۔

۶ شروع میں یہاں ایک ورکشاپ تھی۔ زیادہ دن نہ گزرے تھے کہ اسی کے بغل میں ایک اور ورکشاپ کھل گئی۔ پھر یوں نظر آنے لگا کہ شہر کی ساری کھٹ بڑی رکشاؤں کا آخری ٹھکانا یہی ورکشاپس ہیں جو پھت کے نیچے کم اور کھلی سڑک



پر زیادہ پھیلی ہوئی تھیں۔ اس کھڑاک کو یہاں پھیلتے دیکھ کر کسی نے کل پرزوں کی ایک دکان کھول لی۔ پھر ایک ٹوٹا پھوٹا چائے خانہ کھل گیا جو دکشا ڈرائیوروں کا مسٹر لوں کا، آس پاس گھومتے پھرتے نکھوٹوں کا مرجع بن گیا۔

دُھواں، ڈیزل کی بو، پھٹے ہوئے سائیکسروں کا شور، چائے خانے میں بجتے ہوئے فلمی ریکارڈوں کا ہنگامہ، کھٹ بگڑی رکشاؤں کی قطاریں۔ دیکھتے دیکھتے اس علاقہ کی کیسی کا یا کلپ ہوئی اور سڑک جو شروع میں مجھے کشادہ نظر آتی تھی، اب کتنی تنگ دکھائی پڑتی تھی۔

”بیٹے میں تو جانوں کہ لال کو ٹھی والی جگہ ہی اچھی تھی۔ خواہ مخواہ وہ جگہ چھوڑی تم نے خود ہی چھوڑی۔ اس بچا رہے نے تو کچھ بھی نہیں کہا تھا۔ ارے درخت وہ کاٹ رہا تھا تو کانٹے دیتے۔ آخر وہ اسی کی جگہ تو تھی اور وہ درخت ہمیں ایسے کوٹسے پھل دے رہے تھے۔“

بوجان بولتی رہیں۔ میں سُنتا رہا۔ ویسے مجھے بھی اب محسوس ہونے لگا تھا کہ اس جگہ کو چھوڑ کر غلطی کی۔ وہاں سے نکل کر کتنے مکان بدلے، کس کس گلی میں جا کر رہا۔ شہر بیشک نہیں چھوڑا، مگر مکان تو بہت بدلنے پڑے۔ جب ایک مکان میں رہتے کچھ برس گزر جاتے اور اس کے در و دیوار سے تھوڑی جان پہچان ہو جاتی تو مالک مکان زیادہ کرائے پر اٹھانے کا خیال دل میں باندھ کر سر پر آن کھڑا ہوتا کہ وہ مکان خالی۔ مالک مکان اتفاقاً نہ کرتا تو مکان کی حالت زار سستا نا شروع کر دیتی۔ تب خود ہی خیال آتا کہ یہاں سے اٹھ ہی جائیں تو اچھا کریں۔ مکان خستہ نہ ہوتا تو محلکی حالت خستہ ہوتی چلی جاتی اور پھر نئے ٹھکانے کی تلاش۔ جو گھر ملا پہلے سے خستہ ملا۔ جس محلہ میں جا کر رہا وہ پچھلے محلہ سے بدتر ثابت ہوا۔ اس کے ساتھ میرا حال بھی بد سے بدتر ہوتا چلا گیا یا شاید اس شہر کا نقشہ ہی میری دہ بدری کے ساتھ ابتر ہوتا چلا گیا۔

”بیٹے میری رائے تو یہی ہے کہ لال کوٹھی والی جگہ ہی کو جا کے دیکھو۔ وہیں کہیں گھر مل جائے تو اچھا ہے۔“

میں نے بھی سوچا کہ واقعی رہنے کے لئے وہی جگہ مناسب تھی۔ میں خواہ مخواہ جذباتی ہو گیا۔ درخت کٹ رہے تھے تو کٹنے دیتا۔ آخر آدم بھی تو اٹنا کٹ گیا اور کٹنا ہی چلا جا رہا ہے۔ میں نے اس پر کب احتجاج کیا۔

تو میں مکان کی تلاش میں ایک مرتبہ پھر اس نواح میں گیا۔ مگر میں تو وہاں جا کر گر بڑا گیا۔ درو دیوار ہی بدلے ہوئے تھے۔ یہاں سے وہاں تک دکانیں ہی دکانیں مل واسباب دکانوں کے اندر بھرا ہوا۔ اندر سے زیادہ باہر پھیلا ہوا۔ سواروں کی دیل پیل۔ ریڑھے، کشتی تانگے، موٹر سائیکل۔ یہاں دکانیں زیادہ تر تعمیری سامان کی نظر آرہی تھیں۔ اسی وجہ سے یہاں ریڑھوں کی بہتات تھی اور ان کی وجہ سے سڑک اتنی تنگ ہو گئی تھی کہ سواری میں سواری بھڑی نظر آتی تھی۔

تھوڑا آگے بڑھا تو اور بھی بھیڑ بھڑکا دکھائی پڑا۔ گوروں کے رد کئے ہوئے کوٹ پتلون، سوئیٹر، مفلر، اوور کوٹ، غرض ہر رنگ ہر طرز کی اترن دیر ٹھیوں پر لدی ہوئی لوگ اس اترن پر ٹوٹے پڑ رہے تھے۔ خریداروں کی بھیڑ اتنی تھی کہ پیچ کھوے سے کھواچھل رہا تھا۔ کس مشکل سے میں اس بھیڑ کے بیچ سے گزرا۔

میں نے بہت اندازہ لگانے کی کوشش کی کہ لال کوٹھی یہاں کہاں تھی۔ کہیں اس کے اثرات نظر نہ آئے۔ جیسے یہاں نہ کوئی لال کوٹھی تھی نہ کوئی درخت نام کی چیز تھی۔ میں لال کوٹھی کے سامنے والی اس خاموش سڑک کو دھیان میں لایا جس پر درخت دو رویہ دور تک قطار باندھے دکھائی دیتے تھے۔ وہ سڑک تو معدوم نہیں ہو سکتی اسے تو یہیں ہونا چاہیے۔ ضرور ہوگی۔ مگر میں اسے کسی صورت شناخت نہ کر سکا۔



میں حیران، میں کہاں آگیا ہوں، وہ شجر جہاں کھو گئے، وہ شجر جہاں وہ کشادہ رستے  
وہ پُر فقاہ درو دیوار۔

”بوجان، وہ جگہ تو اب بہت بدل گئی ہے“  
”اے بیٹے، کتنی بدل گئی ہوگی۔ جگہیں ایسے تو نہیں بدلا کرتیں کہ بالکل ہی بدل  
جائیں“

”مگر بوجان، وہ جگہ بالکل بدل گئی ہے“  
”اچھا تم کہتے ہو تو مانے لیتی ہوں۔ ویسے آخر تم اتنے دن وہاں رہے۔ کسی جاننے  
والے کو پکڑا ہوتا۔ کوئی مکان اس کے واسطے سے مل ہی جاتا“

بوجان، میں آپ کو کیا بتاؤں۔ نہ وہ لوگ، نہ وہ درو دیوار، نہ وہ درخت، نہ  
وہ رستے وہاں تو دنیا ہی بدلی ہوئی ہے وہ جگہ اب رہنے کے لائق نہیں رہی“  
”اچھا“ بوجان کا لہجہ بتا رہا تھا کہ انہیں میری بات کا اعتبار نہیں آیا ہے۔ بس  
جیسے یہ سوچ کر کہ اڑیل ٹرکے سے کون بحث کرے چپ ہو گئی تھیں۔

میں نے آنکھوں سے دیکھا نہ ہوتا تو مجھے بھی کہاں اعتبار آتا۔ یہاں سے مجھے احسا  
ہوا کہ دنیا تب سے اب تک کتنی بدل گئی ہے اور شہر کیا سے کیا ہو گیا ہے شہر کا وہ  
پچھلا نقشہ آنکھوں میں پھر گیا۔ پتہ بھڑکی دوپہریں۔ سڑک پر پہلے پتوں کا بستر  
بچھا ہوا۔ ہوا کا کوئی تیز جھونکا آتا تو ایک دم سے پیلی ٹہنیوں میں کھلبلی مچتی سوکھے  
پتے کھڑکھڑاتے، ٹہنیوں سے باجماعت بھڑتے اور پکی سڑک پر فٹ پاتھ پر گر کر  
پہلے سے گرے ہوئے پتوں کے ساتھ زلزل جاتے۔ ہوا کا جھونکا گزر جاتا اور پھر

خاموشی چھا جاتی۔ پھر یہ خاموشی اس وقت ٹوٹی جب پھر کوئی تیز جھونکا آتیا جب کوئی کار فرٹے سے اس سسنان راہ سے گذرتی اور سوکھے زرد پتے اس طرح کلبلانے جیسے بچوں کی بھیڑتالیاں بجاتی کار کے پیچھے دوڑ رہی ہے۔ کار تیزی سے گذر جاتی، بچے تھک کر پیچھے رہ جاتے، لال حویلی کی سڑک سے لے کر مال روڈ تک اس شہر کی کتنی سڑکیں پت جھڑکے اس منظر کے ساتھ تصور میں گھوم گئیں۔ موسموں کا اپنا جادو ہوتا ہے۔ موسموں میں سب سے بڑھ کر پت جھڑکا کہ ایک تو اس کا اپنا جادو، ایک زرد پتوں سے پھیلتی ویرانی کا جادو، خاص کر دوپہر میں کہ پت جھڑکی دوپہر میں جیسے کی ٹیکا ٹیک دوپہریوں سے بڑھ کر جادو بھری ہوتی ہیں۔ زمانہ، میں نے سوچا، کتنا بدل گیا ہے اب اس شہر میں ٹریفک کے شور اور فلک بوس شمارتوں کے، ہجوم میں پہروں اور موسموں کا پتہ ہی نہیں چلتا۔ نہ جاتی رُت کی اُدا سی کا احساس ہوتا ہے نہ آتی رُت کی آہٹ سنائی دیتی ہے۔ نہ دیواروں پھتوں پر اُترتی چڑھتی دھوپ اپنے اُترنے چڑھنے کا پتہ دیتی ہے نہ دھلتے دن کی دبے پاؤں پھیلتی پھاؤں اپنی خبر دیتی ہے اور کان نہ اس سے آشنا کہ درخت کیا کلام کرتے ہیں نہ یہ سننے پر آمادہ کہ پرندے کونسی بانی سناتے ہیں۔ شہر بدل گیا۔ شہر والوں کے حواس کند ہو گئے۔

تب رفتہ رفتہ بوجان کی بات نے دل میں گھر کرنا شروع کیا۔ خیر بوجان تو آہستہ سے اتنا کہہ کر چپ ہو جاتی تھیں کہ بیٹے اس طرح اٹھاؤ چوہا کب تک بنے پھر وگے۔ قدم جانے کے لئے اور سر چھپانے کے لئے اپنا کوئی جھونپڑا ہونا چاہیے مگر جب بیوی نے گھر میں قدم رکھا تو اس نیک قدم نے یہی بات زیادہ بلند آہنگی



سے اور تکرار کے ساتھ کہی۔ بیوی جب نئی نئی ہوتی ہے تو اس کی بات زیادہ اثر کرتی ہے۔

”دیکھتے نہیں ہو، مکانوں کے کرائے کتنے بڑھ گئے ہیں۔ آج مکاں بدلیں تو ادھی تنخواہ تو کرائے ہی میں نکل جائے گی“

میں قائل ہو گیا۔ زبیدہ نے بات غلط تو نہیں کہی تھی۔ مکانوں کے کرائے بڑھتے ہی چلے جا رہے تھے۔ شروع میں یہاں مکان کتنے تھوڑے کرائے پر مل جایا کرتے تھے اور کتنی آسانی سے مل جاتے تھے۔ ان شروع کے برسوں میں مجھے جو بھی مشکل پیش آئی مکان میں بسنے کے بعد پیش آئی۔ مکان بدلنے میں کوئی مشکل پیش نہیں آتی تھی۔ مگر برس جتنے گزرتے گئے، مکان کی تلاش میں اتنی ہی مشکل پیش آئی گئی۔ شہر چل رہا تھا۔ نئی آبادیاں وجود میں آرہی تھیں۔ نئی تعمیرات کا وہ زور تھا کہ کشادہ علاقے گنجان ہوتے چلے جا رہے تھے۔ جو قطعاً کب سبے مصرف پڑے تھے وہاں عمارتیں قطار اندر قطار کھڑی ہو چکی تھیں۔ مگر مکان جتنی کثرت سے تعمیر ہوئے اتنی ہی ان کی قلت ہوتی چلی گئی۔ جتنی قلت ہوتی گئی اتنے کرائے بڑھتے گئے۔

تو ایک تو کرائے کے مکان کی دقتوں کا احساس۔ پھر میں نے سوچا کہ شاید بوجان ٹھیک ہی کہتی ہیں کہ قدم جمائے کے لئے زمین کا اپنا کوئی ٹکڑا ہونا چاہیے۔ شاید میں بکھرا ہوا آدمی اسی وجہ سے ہوں کہ نگھرا ہوں۔ قدم جمائے اور سر چھپانے کے لئے کوئی کونہ مل جائے تو شاید اپنی زندگی میں بھی کوئی جھاؤ پیدا ہو جائے سو مکان بنانے کا خیال جس سے آگے وحشت ہوا کرتی تھی اب میرا مسئلہ بن گیا۔ اب یہ وقت آیا کہ میں نے دفتر میں ساتھ کام کرنے والوں کے ہم روزگار میں حصہ لانا شروع کر دیا۔ یہ لوگ کب سے اپنی کالونی کی کچھڑی پکا رہے تھے۔ اٹھتے بیٹھتے یہی ایک ذکر کہ ایل ڈی اے سے کیا بات ہوئی۔ کس افسر نے کیا وعدہ کیا، کونسی

ہاؤسنگ سکیم کب بروئے کار آنے والی ہے۔ میں ان باتوں سے کتنا یور ہوتا تھا۔ دفتر میں چائے پیتے پیتے کوئی رفیق کاریہ ذکر چھیڑ دیتا تو میں بس بے مزہ ہو جاتا یا اس وقت نہیں۔ تمہاری حساب کتاب کی باتوں سے چائے کا لطف غارت ہو جاتا ہے۔ مگر اب اس ذکر فکر میں میری ڈیپٹی بڑھتی چلی گئی۔ اور جب کالونی کا منصوبہ سالوں کی بھاگ دوڑ کے نتیجہ میں پروان چڑھا تو میں دفنائے کاری کی خوشی میں برابر کا شریک تھا۔ قرعہ اندازی ہوئی۔ میرے نام بارہ مرلے کا پلاٹ نکلا۔ میں باغ باغ ہو گیا۔

”بیٹے دیکھ بھی لیا ہے کہ زمین کیسی ہے“

”بوجان اچھی زمین ہے“

”پہلے استخارہ کرا لیا ہوتا۔ زمین استخارے کے بغیر نہیں لینی چاہیے“

”استخارہ؟۔۔۔ اگر استخارہ منع آجاتا تو پھر میں تو پلاٹ سے گیا تھا“

”میرے لال“ بوجان نے سمجھاتے ہوئے کہا ”زمین کا ساتھ عمر بھر کا ہوتا ہے۔

خریدنے سے پہلے بہت سوچنا سمجھنا پڑتا ہے“

میں دل میں ہنسا۔ بوجان اپنے زمانے کے حساب سے سوچ رہی تھیں۔ جو زمانہ

انہوں نے دیکھا ہوتا تھا۔ اس میں بے شک یہی طور تھا۔ آدمی مکان زندگی میں ایک مرتبہ

بناتا تھا۔ جہاں جس زمین پہ بنالیا سو بنالیا۔ پھر وہ پشتوں تک چلتا تھا۔ اپنی چراغ حویلی

ہی تھی۔ کس زمانے کی بنی ہوئی تھی۔ کتنی نسلیں اس میں پروان چڑھیں۔ کتنے موسم اس

پر آئے اور گزر گئے۔ ان موسموں کے ساتھ کتنی چڑیوں نے اس کے روشندانوں میں گھونسلے

بنائے، اندھے دیئے، بچے نکالے، بچوں کے پر آنے کے ساتھ گھونسلے چھوڑ کر اڑ گئیں۔ کتنی

انجنہاریوں نے اس کی اونچی دیواروں پر اپنے مٹیہا محل تعمیر کئے۔ اپنے سند سیاہ سنہری

دھود کے ساتھ ان میں رچیں بسیں بچے دیئے اور پھر ریزہ ریزہ جمع کر کے بنائے ہوئے محل

کو چھوڑ کر کہیں آگے سدھا رگئیں۔ ہماری بڑی بونے کبھی کسی بچے کو انجنہاری کا گھر توڑنے



پھوڑنے کی اجازت نہیں دی۔ کہا کرتی تھیں کہ جس گھر میں انجمنہاری کے گھربنانے کا مطلب تھا ایک نئی پیدائش کی خبر انجمنہاری کے گھر میں بھی اور اس گھر میں بھی جہاں وہ اپنا گھربنانا تھی۔ بڑی بو کے اس عقیدے کو بوجان نے بھی اپنایا۔ انہوں نے مجھے یا میرے ساتھ کے کسی بچے کو انجمنہاری کا گھر اجاڑنے کی اجازت نہیں دی۔ مگر وہ زمانہ تو چراغ حویلی کے ساتھ گذر گیا۔ اب تو عقلمندوں نے یہ طور پکڑا تھا کہ ہرنی ہاؤسنگ سکیم کے شروع ہونے پر پلاٹ کے لئے عرضی داغ دی۔ پلاٹ مل گیا تو اسے تھوڑے دنوں کے لئے رکھا۔ پھر منافع پر بیع کر کسی اگلی سکیم میں پلاٹ کے لئے بھاگ دوڑ کی۔ پلاٹ ملنے پر مکان بنا بھی لیا تو بھی لازم نہیں کہ اس میں پوری عمر گزاریں۔ نئے زمانے کے تعمیر کرنے والے جس شوق سے مکان تعمیر کرتے ہیں۔ اسی شوق سے منافع ملنے کی صورت میں اسے فروخت کر دالتے ہیں۔ تو خیر میں نے بوجان کو سمجھایا کہ نئی ہاؤسنگ سکیموں میں زمین حاصل کرنے کا کیا طریقہ ہے یہ کہ ان سکیموں میں استعارے کے لئے کوئی گنجائش نہیں رکھی گئی ہے۔ ان کی بنیاد قرعہ اندازی پر ہے۔ پھر جو پلاٹ الاٹ ہو گیا سو ہو گیا۔ مگر بوجان کو اس وقت تک اطمینان نہیں ہوا۔

جب تک انہوں نے مولوی غلام رسول کو بلا کر پوچھ نہیں لیا۔ مولوی غلام رسول بھی پیچھے ہوئے بزرگ تھے۔ اپنے علم سے زمینوں کا نیک و بد فوراً جان لیتے تھے۔ انہوں نے بوجان کو اطمینان دلایا کہ زمین کسی بد روح کے اثر میں نہیں ہے۔ مگر یہ کہ صدقہ تو بزمین مانگتی ہے۔ سو بنیاد رکھتے وقت اس کا اہتمام ہو جانا چاہیے۔ وہ ہوا۔ اس مبارک موقع پر بوجان نے انہیں ہی زحمت دی۔ انہوں نے جنتری دیکھ کر بنیاد رکھنے کے دن اور ساعت کا تعین کیا۔ نیور کے جانے سے پہلے پلاٹ کے بیچوں بیچ کھڑے ہو کر دیر تک کچھ بڑھا، چاروں سمتوں میں منہ کر کے پھونکا اور پھر کالے بکرے کے گلے پر پھری پھیری اس کے گلے سے اُبتا ہوا گرم گرم خون بنیاد میں ڈالا گیا۔

نیو تو دھری گئی اور جب نیو دھری جاتی ہے، یہی لگتا ہے کہ بس اب مکان بن کر کھڑا ہوا۔ مگر ایسا کہاں ہوتا ہے۔ میرے پاس الہ دین کا چراغ ہوتا تو راتوں رات مکان بنا کر کھڑا کر دیتا۔ مگر یہ تو تھکا دینے والا عمل نکلا۔ زمین کہے بگھے چھو کے دیکھو مکان کہے مجھے شروع کر کے دیکھو۔ جنگ اور عشق کے متعلق تو ہم سب ہی جانتے ہیں کہ ان کے آغاز کا تو پتہ ہوتا ہے، مگر انجام کا کوئی پتہ نہیں ہوتا۔ مکان کی تعمیر بھی جنگ اور عشق کی طرح کا قصہ ہے۔ بوجان پرج ہی کہتی تھیں کہ جن اور راج مزدور ایک دنگو گھر میں داخل ہو جائیں تو پھر انہیں خدا ہی لگا لے تو نکلے ہیں۔ تعمیر کا آغاز میں نے کس دلو لہ سے کیا تھا۔ آخر میں کتنا تھک گیا تھا۔ جی چاہتا تھا کہ اسی طرح چھوڑ کر بھاگ جاؤں۔ پیسے کو جیسے پیسے لگ گئے ہوں۔ تعمیر ہوتے مکان کا منہ کھلا ہوتا ہے۔ رقم انڈیلے پٹے جاؤ پتہ ہی نہیں چلتا کہ کس کنوئیں میں گئی۔ زبیدہ نے شادی کے دوسرے ہی دن سے گھر کی خستہ حالی اور گلی کی ابتری دیکھ کر دل پہ دھریا تھا کہ اپنا مکان بنانا ہے اور اسی وقت سے اس خاطر پیسہ جوڑنا شروع کر دیا تھا اور حق یہ ہے کہ چند ہی برسوں میں ابھی خاصی پونجی جوڑی تھی۔ مگر وہ جمع پونجی تو پہلے ہی بلہ میں نکل گئی۔ پھر قرضوں کا سلسلہ شروع ہوا۔ دفتر سے قرضہ، ماؤنگ فنانس کا دلپوریشن سے قرضہ، بینکوں سے قرضہ، ایک بینک سے، دوسرے بینک سے، پھر ٹکرم لڑاکے کسی تیسرے بینک سے پھر دوستوں اور ملنے والوں کی باری آئی۔ پہلے لمبے قرضے پھر جتنا جس سے مل جائے۔ آخر آخر میں تو سو سو دو دو سو تنک کے قرضے بھی لٹے گئے۔ جس نے جتنا دے دیا، بھاگتے بھوت کی لنگوٹی سمجھ کر غنیمت جانا۔ یہ سوچ کر دل کو بھجایا کہ بوند بوند کر کے ہی تالاب بھرتا ہے۔ مگر بھرتا دکھائی تو دے۔ میں نے جگری دوستوں سے پریشانی بیان کی۔ کامریڈ نے تو زہر خند سے میری بات کا جواب دیا "ہو رہو چو گئے" اصل میں کامریڈ تو سرے سے مکان بنانے ہی کے خلاف تھا۔ مکان بنانے یہ کیا موقوف تھا، میں نے جب ملازمت شروع کی تھی تب



بھی اس کا ردِ عمل خلاف ہی تھا۔ جب میں نے شادی کی ماس پر بھی اس نے بیزاری ہی کا اظہار کیا۔ شادی، گھر بار، ملازمت، اس کے حساب سے یہ سب جھیلے میں جو آدمی کو انقلاب سے دور لے جاتے ہیں اور سرمایہ داروں سے سمجھوتہ کرنے اور ضمیر کا سودا کرنے پر مجبور کرتے ہیں۔

ممتاز نے ابدتہ دہجی کی مگر عجب انداز سے کہنے لگا: ”یا رکسی باتیں کرتے ہو۔ تم نے کوئی نیا قرضہ لیا ہے۔ مکان تو ہمیشہ قرضے ہی سے بنتا ہے اور مکان کے لئے قرضے اسی طرح لئے جاتے ہیں“

”مگر یا قرض جہاں جہاں سے مل سکتا تھا وہاں سے لے چکا۔ مکان پھر بھی اُدھ بنا ہے۔ آگے گاڑی کیسے چلے“

”یہی ہوتا ہے۔ یوں لگتا ہے کہ گاڑی آگے نہیں چل سکتی۔ راج مزدوروں کو چھٹی دو۔ ٹھیکیدار سے معذرت کرو۔ مگر نہ راج مزدور ٹلتے ہیں نہ ٹھیکیدار ہنڈ پھوڑتا ہے۔ بس پھر کسی نہ کسی طرح گاڑی چل پڑتی ہے اور لشٹم پشٹم چلتی رہتی ہے“

”ایسے کہ جب آدمی باہر سے قرضے لے چکا ہے تو پھر گھر بار کا جائزہ لیتا ہے۔ پہلے بیوی کا زیور گروی رکھا جاتا ہے۔ پھر جہیز میں آئی ہوئی قیمتی اشیاء فروخت ہوتی ہیں۔ سب سے آخر میں گھر کے برتن بکتے ہیں“

”یاد رہے تو تم بہت بھیانک نقشہ پیش کر رہے ہو“

”کوئی بھیانک نقشہ نہیں ہے۔ جب مکان بن جاتا ہے تو مرپٹ کر قرضے ادا ہو ہی جاتے ہیں“

جوابات ممتاز نے کبھی وہی زبیدہ نے بھی کہی۔ میں نے اپنی پریشانی کا ذکر کیا۔ بولی: ”تم مکان بن جانے دو۔ قرضوں کا کیا ہے وہ تو ادا ہو ہی جائیں گے۔ بس

یہی ہوگا کہ گھر کے اخراجات کم کرنے پڑیں گے۔ نہیں کھائیں گے تر نوالہ۔ روکھی سوکھی کھا لیں گے۔ گھر تو اپنا ہوگا۔ اپنے گھر میں آدمی روکھی سوکھی کھا کے بھی خوش رہتا ہے۔ اصل میں ایک چوک مجھ سے بھی ہوئی۔ وہ چوک نا تجربہ کاری کی وجہ سے ہوئی۔ خرچ کا تخمینہ لگاتے وقت یہ بات تو ملحوظ ہی نہیں رکھی گئی کہ رقیس نذر بھی کرنی ہوں گی۔ آخر نقشہ بھی منظور کرانا تھا اور سینٹ کا پر مٹ بھی لینا تھا اور ایسے ہی چھوٹے چھوٹے سو خرچے تھے۔ پھر یہ کہ تخمینہ لگاتے وقت تعمیری سامان کی قیمتیں کچھ نہیں، تعمیر ہوتے کہیں سے کہیں پہنچ گئیں۔

خیر جیسی پڑتی ہے سہار فی پڑتی ہے۔ اس صورت حال سے مفز تو نہیں تھا۔ تعمیر ہوتا مکان آدمی کو بھاگنے تو نہیں دیتا۔ تو مکان لشٹم پشٹم گزار سے لائق بن ہی گیا۔ بیشک اس میں کھانچے رہ گئے تھے۔ مگر ممتاز نے اچھی بات کہی کہ نیا بنا ہوا مکان مکمل طور پر بنا ہوا کبھی نہیں ہوتا۔ کیاں رہ ہی جاتی ہیں جو بعد میں پوری ہوتی رہتی ہیں تو میں نے بھی سوچا کہ جو حصے ادھ بنے ہیں انہیں فی الحال نظر انداز کر دو اور مکان کو مکمل جانو۔ بس اس میں آباد ہو جاؤ۔ تب میں نے پہلی مرتبہ باہر کھڑے ہو کر مکان پر ایک بھر پور نظر ڈالی۔ ایک حیرت اور ہیبت نے مجھے آیا — سنگ و خشت کا ایک پہاڑ میرے سامنے کھڑا تھا۔ اچھا یہ تعمیر میں نے ایک عجیب تجربہ ہے۔ نیا مکان آدمی کو دھجتا بھی ہے اور اتا بھی ہے۔ زبیدہ خوش تھی۔ بوجان بھی خوش تھیں اور میں؛ میں خوش بھی تھا اور اُداس بھی۔ تھوڑے روزانہ کا احساس تھوڑا خوف۔ ایک اطمینان کہ آخر کار اپنا ایک گھر ہو گیا۔ ساتھ میں بے اطمینانی بھی اور تذبذب۔ بات یہ ہے کہ پتر تو نہیں ہوتا کہ نئے در و دیوار سے ہمارا رشتہ کس رنگ سے قائم ہوگا، ہو بھی سکے گا یا نہیں۔ کتنے معاملات کیا کیا قصے ہوتے ہیں۔ شادی غمی کے کتنے واقعات گزرتے ہیں۔ تب کہیں جا کر در و دیوار کے ساتھ



رشتہ قائم ہوتا ہے۔ پھر ہر شادی ہر غمی کے ساتھ جوان درود دیوار کے نیچے گذرتا ہے۔ رشتہ گہرا ہوتا چلا جاتا ہے۔ اس آن مجھے چراغِ حویلی کی یاد آئی۔ اس کے درود دیوار سے رشتے میرے، پیدا ہونے سے پہلے قائم ہو چکے تھے۔ میری پیدائش سے پہلے کتنے جنازے اس ڈیوڑھی سے نکل چکے تھے اور کتنے ڈولے اس ڈیوڑھی میں داخل ہو چکے تھے۔ میری پیدائش کے بعد بھی

اس ڈیوڑھی سے کئی جنازے نکلے۔ کئی ڈولے اس ڈیوڑھی میں آئے، کئی ڈولے اس ڈیوڑھی سے رخصت ہوئے۔

آخری جنازہ کہ اس ڈیوڑھی سے نکلا، میاں جان کا تھا کہ اس کے بعد خاندان کا خاندان اس ڈیوڑھی سے نکل گیا۔ خیر میاں جان تو بعد میں گئے۔ بڑی بوان سے پہلے ہی سدھا گئے۔ کتنے دنوں پلنگ پر پڑی رہیں۔

سانپ والی کوٹھری کے برابر والے کمرے میں ان کا پلنگ بچھا ہوا تھا۔ جانے کب سے بیمار چلی آرہی تھیں۔ تندرست بھی ضرور رہی ہوں گی۔

مگر میں نے ان کی تندرستی کا زما نہ نہیں دیکھا۔ جب سے ہوش منبھالا انہیں بستر بیماری پر پایا۔ دن رات اسی کمرے میں بستر یہ دہرا رہتا، ٹھوڑا تھوڑا کراہتے رہتا۔ کبھی تکلیف کم ہوتی اور پھر بے بہائی آجاتی تو اٹھ کر بیٹھ جاتیں۔ پھر دور دور کی سوچتی۔

”اے بیٹے اخلاق، یہ کیا سنگھارے والا گلی میں بول رہا ہے“

”جی بڑی بو“

”اے بے پوری فصلِ گزند گشتی میں نے تو سنگھار اچھا ہی نہیں“ گلی میں پڑے ہوئے سے کہنی نکالتے ہوئے ”یہ لے ذری کہنی کے سنگھارے میرے لئے لا دے۔ چمکے کے تو دیکھوں۔“

”ابھی لایا“

دم کے دم میں سنگھاڑے حاضر۔

بوجان کا آکر دیکھنا اور ٹوگنا۔ بڑی بو، یہ آپ کیا بد پر ہیزی کر رہی ہیں۔ خدا خدا کر کے تو طبیعت ذرا سنبھلی ہے۔ سخت چیزیں کھائیں گی تو پھر طبیعت بگڑ جائے گی۔  
”نہیں بہو، سخت نہیں ہیں۔ کھا کے دیکھو۔ بالکل پھول ہیں۔“

”بھڑ بھی۔ ہیں تو آخر سنگھاڑے ہی۔“

”بہو جاتی فصل کا میوہ ہے اور ہم بھی اب چلنے لار ہیں۔ اگلی فصل کس نے دیکھی ہے۔ چلی گئی تو یہ تمہارے انگھاڑے سنگھاڑے کھانے کے لئے واپس تو نہیں آؤں گی۔“  
”نہیں بڑی بو، شیطان کے کان بہرے۔ ایسی بد شگنی کا کلمہ کیوں منہ سے نکالتی ہیں۔ اب تو ماشاء اللہ آپ کے چہرے پر رونق ہے۔ آپ کے بیٹے تو واقعی ڈر گئے تھے۔ مگر اللہ نے بڑا کرم کیا۔“

اس دن بڑی بو کے چہرے پر واقعی رونق تھی۔ مگر رات ہوتے ہوئے طبیعت بگڑی وہ چراغ کا آخری سنبھالا تھا۔ بس پھر ایک دم سے گل ہو گیا۔ چہرے پر آئی ہوئی رونق اسی طرح رہ گئی۔

دوسرے دن جب بوجان کے دل کو تھوڑا قرار آیا تو انہوں نے پر سادینے والیوں کے سامنے ذکر کرتے ہوئے بار بار یہی کہا ”بی بی کیا بتاؤں، چہرے پر کتنا سکون تھا۔ لگتا ہی نہیں تھا کہ مر گئی ہیں۔ بس ایسا لگتا تھا کہ سو رہی ہیں۔ جیسے باتیں کرتے کرتے آنکھ لگ گئی ہو۔“ پھر جنازے پر تبصرہ ”کیا بتاؤں جنازے پر کیسی رونق تھی۔ وہ جنازہ تھوڑا ہی لگ رہا تھا۔ یہ لگتا تھا کہ برات نکل رہی ہے۔“

بڑی بو کے کمرے میں چالیس دن تک پابندی کے ساتھ چراغ جلا اور اگر بتی سلگی۔ چالیسویں کے بعد ایک دن بوجان کہنے لگیں ”بی بی چالیس دن تک اس کمرے میں کیسی رونق رہی ہے۔ اگر بتی تو میں شام کو سلگاتی تھی۔ مگر کمرہ جو بیسوں گھنٹے مہکتا رہتا



تھا اور خوشبو بھی عجب طرح کی تھی۔ اے بی بی چالیسواں ہوتے ہی کمرے میں کیسا سناٹا چھایا ہے۔ جیسے آٹے مہمان چلے گئے ہوں۔“

چالیسویں پر عزیز رشتہ دار دور دور کے شہر سے چل کر آئے۔ تب مجھے اندازہ ہوا اور حیرانی بھی کمرے خاندان کتنا بڑا ہے اور کہاں کہاں پھیلا ہوا ہے۔ کتنے دور پرے کے تاروں، چچاؤں کو پھوپھیوں، پھوپھیوں کو، بہنوں بہنوتیوں کو میں نے پہلی بار دیکھا۔ شیریں کو بھی جیسے پہلی ہی بار دیکھ رہا تھا۔ وہ زمانہ جب ہم ساتھ ساتھ ساتھ کھیلے تھے، بھول بسر چکا تھا۔ اب تو شیریں کا غور ایسا تھا۔ جیسے وہ مجھے جانتی ہی نہیں۔ مجھ پر کیا موقوف تھا، چراغ حویلی کی کسی لڑکی لڑکے سے بات کرنا ہی اسے گوارا نہیں تھا۔ الگ الگ رہتی تھی۔ کتنا براہین آگیا تھا۔ اس میں چچی جان جس طرح بیبیوں کے بیچ بیٹھ کر اس کی تعریف کرتی تھیں۔ اس سے وہ اور اترانے لگی تھی۔ چچی جان نے سب کے بیچ بیٹھ کر کس فخر سے اعلان کیا تھا کہ ”ہماری شیریں اب کانچ میں پہنچ گئی ہے۔ ماشاء اللہ سے اتنی ذہین ہے کہ اپنے باپ سے انگریزی میں باتیں کرتی ہے۔“

سب اس خبر پر ششدر رہ گئے۔ اصل میں ہمارے خاندان کی تاریخ میں یہ پہلا واقعہ تھا کہ ایک لڑکی تختی اور محل کی منزلوں سے آگے نکل کر کانچ میں پہنچ گئی تھی اور انگریزی لکھ پڑھ رہی تھی۔ تھی تو ابھی وہ فرسٹ ایئر ہی میں۔ لیکن مجھے اس نے ایسے مشورے دیئے جیسے وہ کانچ کی زندگی کا سب سے تجربہ رکھتی ہے۔ مشوروں کی منزل بعد میں آئی۔ شروع میں تو وہ الگ الگ اور دور دور رہتی تھی۔ بس ایسا لگتا تھا کہ میرے اور اس کے بیچ میلوں کا فاصلہ ہے۔ مگر کیا ہوا کہ بوجان نے ایک دن مجھے شہو کا کہ بیٹے، شیریں آئی ہوئی ہے۔ اس سے تم کیوں نہیں پوچھ لیتے کہ کانچ میں داخلہ کے لئے تمہیں کیا کرنا ہے اور شیریں یہ سن کر کہ میں بھی کانچ میں قدم رکھنے لگا ہوں ایک دم سے مجھے پر مہرباں ہو گئی۔ بس چھوٹے ہی وہ بڑی بن گئی اور مجھے اپنا چھوٹا مجھ کہ کانچ کی زندگی کے نشیب و فراز سمجھانے لگی۔

پھر اس قسم کے مشورے کہ مجھے کون کون سے مضمون لینے چاہئیں اور انگریزی میں مہارت پیدا کرنے کے لئے کیا کیا پڑھنا چاہیے۔

کالج کی حد تک میں نے بھی اسے بڑا مان لیا اور وہاں کی زندگی کے متعلق جی بھر کر معلومات حاصل کیں۔ میں یہ بھول ہی گیا کہ ابھی شیریں کو کالج میں گئے ہوئے دن ہی کتنے ہوئے ہیں۔ خیر اس کے بعد میں بڑا بن گیا یہ اس وقت ہوا جب اسے حویلی کے پراسرار گوشوں کے متعلق کرید ہوئی اور میں نے اس کی معلومات میں اضافہ کرنا شروع کیا۔ سانپوں والی کوٹھری کے متعلق جو میں نے بڑی بوسے اور یوجان سے سنا تھا۔ سب اُسے سنا ڈالا۔ حیرت سے مجھے دیکھنے لگی۔ ”وہ کالا ہے؟“

”بالکل کالا بھنگ۔ اور یہ لمبا اور یہ موٹا جیسے اڑدھا ہو؟“

اور اسی سانس میں میں نے اسے جعفر کی موت کا قصہ سنا ڈالا۔ جعفر سانپ کو مارنے میں بہت مہارت رکھتا تھا۔ محل میں بلکہ پوری بستی میں جس گھر میں بھی سانپ نکلتا وہی مارنے کے لئے بلوایا جاتا تھا۔ مگر پھر اسے بھی بالآخر سانپ ہی نے ڈسا۔

”پتہ ہے اسے سانپ نے کیوں ڈسا تھا؟“

”کیوں ڈسا تھا؟“

”وہ سانپ کی آنکھیں کپلنا بھول گیا تھا؟“

”تو پھر؟“

”واہ شیریں تمہیں اتنا بھی پتہ نہیں ہے۔ سانپ کو جب کوئی مارتا ہے تو اس کی آنکھوں میں مارنے والے کی تصویر اتر آتی ہے۔ سانپ اُس کی آنکھوں کو دیکھتی ہے۔ پھر جس آدمی کی شکل اس کی آنکھوں میں نظر آتی ہے اس کے پیچھے پڑ جاتی ہے۔ پھر اُسے چھوڑتی نہیں؟“

شیریں پہلے ہی حیران ہو رہی تھی۔ اب بالکل حیرت زدہ ہو گئی اور جیسے دل ہی دل